

Лепшыя

МАЙСТЭРСТВА СТАМАТОЛАГАЎ,

або Аб прафесіі, якая нагадвае рукадзелле

Конкурс прафесійнага майстэрства срод урачоў стаматолагаў-артапедаў прайшоў у жодзінскай стаматалагічнай паліклініцы. Конкурс арганізаваны Беларускай стаматалагічнай асацыяцыяй і Мінскай абласной стаматалагічнай паліклінічай. Яны ж прадаставілі для ўдзельнікаў неабходныя матэрыялы і інструменты.

Невыпадкова для мерапрыемства выбралі менавіта жодзінскую ўстанову аховы здароўя. Яна аснашчана сучасным абсталяваннем, а працуюць тут сапраўдныя майстры сваёй справы. Акрамя таго, правядзенне конкурсу было прымеркавана да трыццацігоддзя паліклінікі.

За званне найлепшага змагаліся шэсць спецыялістаў — з Салігорска, Слуцка, Барысава, Стоўбцаў і два з Жодзіна. На дзіва, ніводнай жанчыны. Але, як адзначыў старшыня журы, галоўны ўрач Мінскай абласной стаматалагічнай паліклінікі, галоўны пазаштатны спецыяліст па стаматалогіі галоўнага ўпраўлення Мінаблвыканкама **Алег ЖЫВАЕЎ**, у артапедыі і сапраўды працуюць у асноўным мужчыны.

Такі конкурс праводзіцца на Міншчыне штогод, сёлетні па ліку ўжо пяты. Яго мэта — павышэнне прафесійнага майстэрства ўрачоў, авалодванне імі сучаснымі тэхналогіямі, метадыкамі. Узровень тэарэтычных і практычных ведаў канкурсантаў вызначалі на месцах. Хто, як не кіраўнікі ўстаноў аховы здароўя, ведаюць сваіх падначаленых.

У Жодзіна канкурсанты апрацоўвалі зуб пад металакерамічную каронку, рабілі злепкі, часовыя зубныя пратэзы. На гэта было адведзена дзве гадзіны.



Удзельнікі конкурсу. Андрэй ЦУПІКАЎ злева.

Члены журы звярталі ўвагу не толькі на тое, якімі канкурсанты карысталіся тэхналогіямі, але і на тое, ці эстэтычна выглядае правізарская каронка.

Трэба сказаць, што ўдзельнікі выдатна справіліся з заданнем. А перамог урач-артапед з Салігорска Андрэй Цупікаў. На другім месцы — Павел Шарабайка (Барысаў), на трэцім — Яфрэм Мяховіч (Жодзіна). Усе канкурсанты атрымалі ўзнагароды.

Андрэю Цупікаву 31 год. Пасля заканчэння Беларускага дзяржаўнага медыцынскага ўніверсітэта па размеркаванні ён трапіў у горад беларускіх шахцёраў. І не шкадуе. Як сказаў сам, працаваць тут цікава.

Тацяна ЛАЗОЎСКАЯ. lazovskaya@zviazda.by

СЁННЯ

Сонца

	Усход	Захад	Даўжыня дня
Мінск	4.40	21.37	16.57
Віцебск	4.22	21.34	17.12
Магілёў	4.30	21.27	16.57
Гомель	4.36	21.14	16.38
Гродна	4.57	21.50	16.53
Брэст	5.07	21.42	16.35

Месяц

Поўня 9 чэрвеня.
Месяц у сузор'і

Скарпіёна.


Імяніны

Пр. Івана, Мікіты, Сцяпана, Сямёна, Фёдара, К. Марыі, Паўліны, Лаўрэнцыя, Нікіфара, Сымона.



Фота Анатоля КЛЕШЧУКА.

ЗАЎТРА



На слыху

Зрабіў тайнік,

а сам трапіў у фотапастку

На тэрыторыі заказніка «Азёры» паблізу возера Белага ў гродзенскім раёне дзяржінспектары знайшлі замаскіраваны браканьерскі тайнік.

Пад дрэвам у лесе была выкапаная ямка, у якой знаходзілася металічная скрыня з крышкай, прысыпаная зверху сухім лісцем. Унутры ляжала незаконнае ўстройства для вылаву рыбы — электралавільная ўстаноўка. Каб выявіць і прыцягнуць да адказнасці яго гаспадара, дзяржінспектары ўстанавілі фотапастку. Праз суткі ў яе аб'ектыў трапіў чалавек. Пакуль інспектары дабіраліся, парушальнік паспеў ужо «парыбачыць» — яго затрымалі з мехам рыбы. Шкода, нанесеная ім прыродзе, ацэнена ў 13,2 тысячы рублёў.

Канфіскавана больш за 400 літраў алкаголю

Супрацоўнікамі АБЭЗ Партызанскага РУУС сталіцы быў устаноўлены факт незаконнага захоўвання больш як 400 літраў алкагольнай прадукцыі (гарэлка і каньяк).

— 48-гадовы жыхар пасёлка Вялікае Сціклева Мінскага раёна захоўваў у гаспадарчай пабудове 405 літраў алкаголя без дакументаў, якія пацвярджаюць законнасць набыцця і захоўвання, на агульную суму каля трох тысяч рублёў. Алкаголь не быў прамаркіраваны акцызнымі маркамі, са слоў мужчыны прызначыўся для продажу і часткова меў прыкметы кантрафактнасці, — расказала афіцыйны прадстаўнік Партызанскага РУУС г. Мінска Наталля Ганусевіч. — Алкагольная прадукцыя канфіскавана і накіравана на экспертызу з мэтай устанаўлення якасці напоя і факта фальсіфікацыі.

Сяргей РАСОЛЬКА. rs@zviazda.by

ЗВЯЗДА БЕЛАРУСКАЯ ГАЗЕТА

ЗАСНАВАЛЬНІКІ: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, Савет Міністраў Рэспублікі Беларусь

РЭГІСТРАЦЫЙНАЕ ПАСВЕДЧАННЕ НУМАР 2 АД 17 ЛЮТАГА 2009 ГОДА, ВЫДАДЗЕНАЕ МІНІСТЭРСТВАМ ІНФАРМАЦЫІ РЭСПУБЛІКІ БЕЛАРУСЬ.

Даты Падзеі Людзі

6 ЧЭРВЕНЯ

1762 год — нарадзіўся Вісарыён Міхайлавіч Паўлаў, беларускі архітэктар, прадстаўнік класіцызму. У 1785—1799 гадах — магілёўскі губернскі архітэктар. Удзельнічаў у перабудове гарадоў Магілёўскай і Віцебскай губерняў. Па яго праектах пабудаваны саяльныя лаўкі ў Рагачове і Нова-Беліцы, флігелі для мураваных дзяржаўных устаноў у Клімавічах, астрог, палац губернатара ў Віцебску. Ажыццёўляў тэхнічнае кіраўніцтва будаўніцтвам магілёўскага Іосіфаўскага сабора, пасля яго завяршэння выканаў інвентарызацыйныя чарцяжы і падрабязнае апісанне будынка (1780—1798). Памёр у 1804 годзе.

1888 год — нарадзіўся Валяр'ян Уладзіміравіч Куйбышаў, савецкі дзяржаўны і палітычны дзеяч. Унёс вялікі ўклад у арганізацыю сацыялістычнай эканомікі краіны. З 1930 года — старшыня Дзяржплана СССР, намеснік старшыні СНК і СПА СССР. Пад яго кіраўніцтвам распрацаваны канчатковы варыянт плана 1-й пяцігодкі. Пры яго ўдзеле разгортвалася будаўніцтва Сталінградскага трактарнага заводу, Магнітагорскага і Кузнецкага металургічных камбінатаў, Горкаўскага аўтазавода, Днепрагэса. Адзін з ініцыятараў першага выдання Вялікай Савецкай Энцыклапедыі і член яе Галоўнай рэдакцыі.

1895 год — нарадзіўся Мікалай Шчорс, легендарны военачальнік часоў Грамадзянскай вайны. У 1918 годзе — камандзір атрада ў баях з германскімі войскамі, затым — камандзір Багунскага палка, брыгады, 1-й Украінскай і 44-й стралковай дывізіі ў баях супраць п'ячлораўскіх і польскіх

войскаў. Загінуў пры нявысветленых абставінах 30 жніўня 1919 года. У гады Вялікай Айчыннай вайны яго імя было прысвоена тром партызанскім брыгадам і 16 партызанскім атрадам, якія дзейнічалі на акупаванай тэрыторыі Беларусі. Імем Шчорса названы вуліцы ў многіх гарадах Беларусі.

1947 год — нарадзіўся (г. Гомель) Валерый Цімафеевіч Даўгала, беларускі мастак-манументаліст. Аўтар мастацкага афармлення станцыі метро «Маскоўская», «Плошча Перамогі» і «Купалаўская». Адзін з аўтараў комплекснага вырашэння інтэр'ераў Палаца Рэспублікі.

1952 год — нарадзіўся (в. Новая Аleshня Рагачоўскага раёна) Анатоль Герасімавіч Цікавенка, беларускі юрыст, доктар юрыдычных навук, прафесар, заслужаны юрыст Беларусі. Са студзеня 1997 года — суддзя Канстытуцыйнага Суда Рэспублікі Беларусь. Аўтар каля 160 навуковых публікацый, у тым ліку 3 манаграфій у галіне агульнай тэорыі дзяржавы і права, канстытуцыйнага і адміністрацыйнага права. Удзельнічаў у распрацоўцы шэрагу законапраектаў.

Было сказана

Шымон ПЕРЭС, ізраільскі палітычны і дзяржаўны дзеяч:

«Калі ў праблемы няма вырашэння, магчыма, гэта не праблема, а дадзенасць, з якой трэба навучыцца жыць».

УСМІХНЕМСЯ

Што думаюць вашы бацькі, калі ваш тэлефон недаступны?

Селі батарэйкі — 2%. Вы паміраеце — 49%. Вы мёртвы — 49%.


А што думае ваша жонка/дзяўчына, калі ваш тэлефон недаступны?

Селі батарэйкі — 2%. Гэты казёл мне здраджвае — 98%.

— Не, лепш Якаву.
— Роза, я хачу Фіму.
— А я хачу Якаву.
— Слухай, Роза, хто памірае: ты ці я?!

Мая канапа — мой асабісты кінатэатр, бібліятэка, кавярня-бар і выцвярзнік. Навошта мне наогул кудысьці хадзіць?!

Чытаю ў інтэрнэце:
— Хочаце пахудзець? Просьта перад ядой выпівайце...
Далей я чытаць не стаў. Паспрабаваў — працуе!



Малюнак Аляксандра БУЛАЎ.

<http://www.zviazda.by>; e-mail: info@zviazda.by, (для зваротаў): zvarot@zviazda.by

Матэрыялы, пазначаныя гэтым значком, носяць рэкламны характар. Адказнасць за змест рэкламы нясуць рэкламадаўцы.

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 30.04.2004. 220013, Мінск, пр. Незалежнасці, 79. Выходзіць 5 разоў на тыдзень.

Тыраж 20.008. Індэксы 63850. Зак. № 2180.

Нумар падпісаны ў 19.30

М 1 2 3 4 5 6 7 8 9 10 11 12
П 1 2 3 4 5 6 7 8 9 10 11 12

5 чэрвеня 2017 года.